

ವಿಶ್ವಾಸಿಯ ಮನೆ

ಓರ್ವ ವಿಶ್ವಾಸಿಯ ಪರಿಚಯವು ಅವನ ಈಮಾನ್ ಮತ್ತು ಇಸ್ಲಾಮ್ ಆಗಿದೆ. ಅದೇ ರೀತಿ ಅವನ ಮನೆಯೂ ಇಸ್ಲಾಮೀ ನೀತಿ ಮತ್ತು ಈಮಾನಿ ಅವಸ್ಥೆಯ ಪ್ರತಿಬಿಂಬ ಹಾಗೂ ಪ್ರಾಯೋಗಿಕ ಮಾದರಿಯಾಗಿರುತ್ತದೆ. ಅದರಿಂದ ಇಸ್ಲಾಮಿನ ಸೌಂದರ್ಯ, ಮಹತ್ವ ಹಾಗೂ ಸಮೃದ್ಧಿಯು ಪ್ರಕಟವಾಗುತ್ತದೆ. ಅಲ್ಲಾಹನ ಸಂದೇಶವಾಹಕರ(ಸ) ಪಾವನ ಚಾರಿತ್ರ್ಯದಲ್ಲಿಯೂ ನಮಗೆ ಪ್ರಾಯೋಗಿಕ ಮಾದರಿ ದೊರೆಯುತ್ತದೆ. ನಾವೂ ಪ್ರವಾದಿವರ್ಯರಂತೆ(ಸ) ನಮ್ಮ ಮನೆಗಳನ್ನು ಮಸೀದಿಯನ್ನಾಗಿ ಮಾಡಬೇಕಾಗಿದೆ, ಐಚ್ಛಿಕ ಮತ್ತು ನಫಿಲ್ ನಮಾಝ್‌ಗಳನ್ನೂ ಮನೆಯಲ್ಲಿ ನಿಯಮಿತವಾಗಿ ನಿರ್ವಹಿಸಬೇಕಾಗಿದೆ. ಅಲ್ಲಾಹನ ಸಂದೇಶವಾಹಕರು(ಸ) ಹೀಗೆಂದಿದ್ದಾರೆ, “ಓ ಜನರೇ! ನಿಮ್ಮ ನಫಿಲ್ ನಮಾಝ್‌ಗಳನ್ನು ನಿಮ್ಮ ಮನೆಗಳಲ್ಲಿ ನಿರ್ವಹಿಸಿರಿ. ಏಕೆಂದರೆ ಕಡ್ಡಾಯ ನಮಾಝ್‌ಗಳ ಹೊರತಾಗಿ ಅತಿ ಪ್ರಮುಖವಾದ ನಮಾಝ್ ಮನೆಯಲ್ಲಿ ನಿರ್ವಹಿಸುವ ನಮಾಝ್‌ಗಳಾಗಿವೆ.” (ಮುತ್ತಫಕ್ ಅಲೈಹಿ)

ಮನೆಗಳಲ್ಲಿ ನಮಾಝ್‌ಗಳು ನಿರ್ವಹಿಸಲ್ಪಡುವಾಗ, ಮನೆಯು ಅಲ್ಲಾಹನ ಆರಾಧನೆ ಮತ್ತು ಅನುಸರಣೆಯಲ್ಲಿ ತುಂಬಿಕೊಳ್ಳುತ್ತದೆ. ಅಲ್ಲಾಹನ ಆರಾಧನೆ ಮತ್ತು ಅವನ ಆಜ್ಞಾನುಸರಣೆಯ ಒಂದು ವಾತಾವರಣವೇ ಅಲ್ಲಿ ಹರಡಿಕೊಳ್ಳುತ್ತದೆ. ಅಲ್ಲಾಹನ ಸಂದೇಶವಾಹಕರು(ಸ) ಹೇಳಿದ್ದಾರೆ, “ನಿಮ್ಮ ಕೆಲವು ನಮಾಝ್‌ಗಳನ್ನು (ನಫಿಲ್‌ಗಳನ್ನು) ನಿಮ್ಮ ಮನೆಗಳಲ್ಲಿ ನಿರ್ವಹಿಸಿರಿ. ನಿಮ್ಮ ಮನೆಗಳನ್ನು ಕಬರಸ್ತಾನವನ್ನಾಗಿ ಮಾಡಬೇಡಿರಿ.” (ಮುತ್ತಫಕ್ ಅಲೈಹಿ)

ಇನ್ನೊಂದು ಸಂದರ್ಭದಲ್ಲಿ ಹೀಗೆಂದಿದ್ದಾರೆ, “ನಿಮ್ಮಲ್ಲಿ ಯಾರಾದರೂ ಮಸೀದಿಯಲ್ಲಿ ನಮಾಝ್ ನಿರ್ವಹಿಸುವಾಗ, ಅದರ ಒಂದು ಭಾಗವನ್ನು (ಹಿಂದಿನ, ಮುಂದಿನ ನಫಿಲ್‌ಗಳನ್ನು) ತನ್ನ ಮನೆಯಲ್ಲಿ ನಿರ್ವಹಿಸಲಿ. ಏಕೆಂದರೆ ಅಲ್ಲಾಹನು ಅದರ ಮೂಲಕ ನಿಮ್ಮ ಮನೆಗಳಲ್ಲಿ ಒಳಿತು ಮತ್ತು ಸಮೃದ್ಧಿಯನ್ನು ದಯಪಾಲಿಸುವನು.” (ಮುಸ್ಲಿಮ್)

ಸ್ತ್ರೀಯರ ಎಲ್ಲ ನಮಾಝ್‌ಗಳನ್ನು ಅವರ ಮನೆಯಲ್ಲಿಯೇ ನಿರ್ವಹಿಸುವುದು ಉತ್ತಮ ಎಂದು ಸಾರಲಾಗಿದೆ. ಉಮ್ಮು ಹಮೀದ್ ಸಅದಿಯ್ಯ(ರ) ವರದಿ ಮಾಡುತ್ತಾರೆ: ಅವರು ಅಲ್ಲಾಹನ ಸಂದೇಶವಾಹಕರ(ಸ) ಸನ್ನಿಧಿಯಲ್ಲಿ ಹಾಜರಾದರು ಮತ್ತು ಹೀಗೆ ನಿವೇದಿಸಿಕೊಂಡರು, “ಅಲ್ಲಾಹನ ಸಂದೇಶವಾಹಕರೇ(ಸ)! ನಾನು ತಮ್ಮ ಜತೆಯಲ್ಲಿ ನಮಾಝ್ ನಿರ್ವಹಿಸಲು ಬಯಸುತ್ತೇನೆ.” ಪ್ರವಾದಿವರ್ಯರಂತರು(ಸ), “ನನಗೆ ನಿಮ್ಮ ಭಾವನೆಯ ಅರಿವಿದೆ. ಆದರೆ ನಿಮ್ಮ ಮನೆಯಲ್ಲಿ ನಮಾಝ್ ನಿರ್ವಹಿಸುವುದು ಮೊಹಲ್ಲದ ಮಸೀದಿಯಲ್ಲಿ ನಿರ್ವಹಿಸುವುದಕ್ಕಿಂತ ಉತ್ತಮವಾಗಿದೆ. ಮೊಹಲ್ಲದ ಮಸೀದಿಯಲ್ಲಿ ನಮಾಝ್ ನಿರ್ವಹಿಸುವುದು ಜಾಮಿಆ ಮಸೀದಿಯಲ್ಲಿ ನಮಾಝ್ ನಿರ್ವಹಿಸುವುದಕ್ಕಿಂತ ಉತ್ತಮವಾಗಿದೆ.” (ಅಹ್ಮದ್, ತಬ್ರಾನಿ)

ಮನೆಯ ಪರಿಸರವನ್ನು ಇಸ್ಲಾಮೀ ನೀತಿಯಂತೆ ರೂಪಿಸಲಿಕ್ಕಾಗಿ, ಮನೆಯ ಒಂದು ಭಾಗವನ್ನು ಆರಾಧನಾ ಸ್ಥಳವನ್ನಾಗಿ ಮಾಡುವುದು ಮತ್ತು ಅದರಲ್ಲಿ ನಮಾಝ್ ಮಾತ್ರವಲ್ಲ, ಮನೆಯ ಎಲ್ಲ ಸದಸ್ಯರೂ ಸೇರಿ ಅಲ್ಲಾಹನ ಸ್ಮರಣೆಯನ್ನೂ ಮಾಡುತ್ತಿರುವುದು ಎಷ್ಟು ಉತ್ತಮ! ಅಲ್ಲಾಹನ ಸಂದೇಶವಾಹಕರು(ಸ) ಹೀಗೆಂದಿರುವರು, “ಅಲ್ಲಾಹನ ಸ್ಮರಣೆ ಮಾಡುತ್ತಿರುವ ಮನೆ ಮತ್ತು ಅಲ್ಲಾಹನನ್ನು ಸ್ಮರಿಸದ ಮನೆಗಳ ಉಪಮೆಯು ಜೀವಂತ ಮತ್ತು ಮೃತ ಸ್ಥಳಗಳಂತಿರುವುದು.” (ಮುಸ್ಲಿಮ್)

ಮನೆಯ ಎಲ್ಲ ಸದಸ್ಯರೂ ಒಟ್ಟು ಸೇರಿ ಕುರ್ಆನ್ ಪಠಣವನ್ನು ನಡೆಸಿದರೆ ಮತ್ತು ಪ್ರತಿ ತಿಂಗಳೂ ಎಲ್ಲರೂ ಒಂದು ಬಾರಿಯಾದರೂ ಸಂಪೂರ್ಣ ಕುರ್ಆನ್ ಪಠಿಸಿ ಮುಗಿಸುವುದನ್ನು ರೂಢಿಯನ್ನಾಗಿ ಮಾಡಿದರೆ ಎಷ್ಟು ಸುಂದರ ವಾತಾವರಣವು ಸೃಷ್ಟಿಯಾಗ ಬಲ್ಲದು! ಇನ್ನೂ ಮುಂದುವರಿದು, ವಾರದಲ್ಲಿ ಒಮ್ಮೆ ಅಥವಾ ತಿಂಗಳಿಗೊಮ್ಮೆ ಮನೆಯ ಎಲ್ಲ ಸದಸ್ಯರು ಒಟ್ಟು ಸೇರಿ ಕುರ್ಆನ್ ಮತ್ತು ಹದೀಸ್ ಅಧ್ಯಯನ ತರಗತಿ ನಡೆಸುವುದು, ಇಸ್ಲಾಮೀ ಶರೀಅತ್‌ನ ಸಮಸ್ಯೆಗಳ ಬಗ್ಗೆ ಚರ್ಚಿಸುವುದು ಮತ್ತು ಪ್ರವಾದಿವರ್ಯರ(ಸ) ಚರಿತ್ರೆಯ ಉಲ್ಲೇಖ ನಡೆಸುವುದು ಇತ್ಯಾದಿಗಳನ್ನು ಮಾಡುತ್ತಿದ್ದರೆ ಮನೆಯು ಸ್ವರ್ಗ ಸದೃಶವಾಗುವುದು. ವಸ್ತುತಃ ಸಹಾಬಿಗಳ ಮನೆಗಳು ಹೀಗೆಯೇ ಇರುತ್ತಿದ್ದವು. ದೇವಸ್ಮರಣೆಯಲ್ಲಿ ತಲ್ಲೀನರಾಗುತ್ತಿದ್ದ ಅವರ ಮನೆಗಳಲ್ಲಿ ಕುರ್ಆನಿನ ಪಠಣವು ಪ್ರತಿಧ್ವನಿಸುತ್ತಿತ್ತು. ಯಾರಾದರೂ ಅವರ ಮನೆಗಳ ಬಳಿಯಿಂದ ಹಾದು ಹೋಗುವಾಗ, ಎಲ್ಲ ಮನೆಗಳಿಂದಲೂ ಕುರ್ಆನ್ ಪಠಣದ ಧ್ವನಿಗಳು ತೇಲಿ ಬರುತ್ತಿದ್ದವು. ರಾತ್ರಿಗಳಲ್ಲಿ ಜನರು ಅಲ್ಲಾಹನ ಸನ್ನಿಧಿಯಲ್ಲಿ ಸಾಷ್ಟಾಂಗವೆರಗುತ್ತಿದ್ದರು ಮತ್ತು ಭಯ-ಭಕ್ತಿಯೊಂದಿಗೆ ಪ್ರಾರ್ಥಿಸುತ್ತಿದ್ದರು. ಎಲ್ಲಿಯ ವರೆಗೆಂದರೆ, ಅವರ ಅಳುವು ಶಬ್ದವು ಹೊರಗೆ ಕೇಳಿಸುತ್ತಿತ್ತು. ಇಂದೂ ನಾವು ಇಂತಹುದೇ ಅವಸ್ಥೆಯನ್ನು ನಮ್ಮ ಮನೆಗಳಲ್ಲಿ ಹುಟ್ಟಿಸಬಲ್ಲೆವು ಮತ್ತು ಅದು ಅನಿವಾರ್ಯವೂ ಆಗಿದೆ. ಇಂತಹ ವಿಷಯಗಳನ್ನು ಅತ್ಯುತ್ತಮ ರೀತಿಯಲ್ಲಿ ನಿರ್ವಹಿಸಲು ವರ್ಷದಲ್ಲಿ ಕೆಲವು ವಿಶೇಷ ದಿನಗಳಿರುತ್ತವೆ. ಉದಾಹರಣೆಗೆ: ಸಮೃದ್ಧವಾದ ರಮಝಾನ್ ತಿಂಗಳು. ಈ ತಿಂಗಳಲ್ಲಿ ಮಕ್ಕಳಿಂದ ಹಿಡಿದು ವೃದ್ಧರ ವರೆಗೆ ಆರಾಧನೆ ಮತ್ತು ದೇವಸ್ಮರಣೆಯನ್ನು ಕಟ್ಟುನಿಟ್ಟಾಗಿ ಪಾಲಿಸಲಾಗುತ್ತದೆ. ಅದೇ ರೀತಿ ದುಲ್ ಹಜ್ಜ್‌ನ ಮೊದಲ ಹತ್ತು ದಿನಗಳಲ್ಲಿ. ಒಂದು ವೇಳೆ ಈ ದಿನಗಳಲ್ಲಿ ಮನೆಗಳನ್ನು ದೇವಾರಾಧನೆಯಿಂದ ಅಲಂಕರಿಸಿದರೆ ಇಡೀ ಮನೆಯು ಒಳಿತು ಮತ್ತು ಸಮೃದ್ಧಿಯಿಂದ ತುಂಬಿಕೊಳ್ಳುವುದು. ವಿಶೇಷತಃ ನವ ಪೀಳಿಗೆಯ ಮೇಲೆ ಅದರ ದೂರಗಾಮಿ ಪ್ರಭಾವಗಳು ಉಂಟಾಗುವುದು ಮತ್ತು ಅವರ ಮಾನಸಿಕ ಹಾಗೂ ಪ್ರಾಯೋಗಿಕ ತರಬೇತಿ ನಡೆಯುವುದು. ನಮ್ಮ ಮನೆಗಳು ಮಸೀದಿಗಳ ಒಂದು ಭಾಗವಾಗಿ ಬಿಡುತ್ತಿದ್ದರೆ!

* * * * *